



SIVAPURANAM MISSION

www.Sivapuranam.in

திருச்சிற்றம்பலம்

5. திருச்சதகம்

(திருப்பெருந்துறையில் அருளியது)

(7) காருணியத்து இரங்கல்

(அறுசீர்க் கழிநெடிலடி ஆசிரிய விருத்தம்)



திருச்சிற்றம்பலம்



தரிக்கிலேன் காய வாழ்க்கை
சங்கரா போற்றி வான
விருத்தனே போற்றி எங்கள்
விடலையே போற்றி ஒப்பில்
ஒருத்தனே போற்றி உம்பர்
தம்பிரான் போற்றி தில்லை
நிருத்தனே போற்றி எங்கள்
நின்மலா போற்றி போற்றி.



போற்றிஓ நமச்சி வாய
புயங்கனே மயங்கு கின்றேன்
போற்றிஓ நமச்சிவாய
புகலிடம் பிறிது ஒன்றுஇல்லை
போற்றிஓ நமச்சி வாய
புறம்எனைப் போக்கல் கண்டாய்
போற்றிஓ நமச்சி வாய
சயசய போற்றி போற்றி.



போற்றிஎன் போலும் பொய்யர்
தம்மை ஆட்கொள்ளும் வள்ளல்
போற்றிநின் பாதம் போற்றி
நாதனே போற்றி போற்றி
போற்றிநின் கருணை வெள்ளப்
புதுமதுப் புவனம் நீர் தீக்
காற்று இயமானன் வானம்
இருசுடர்க் கடவுளானே



கடவுளே போற்றி என்னைக்
கண்டுகொண்டு அருளு போற்றி
விடவுளே உருக்கி என்னை
ஆண்டிட வேண்டும் போற்றி
உடல்இது களைந்திட்டு ஒல்லை
உம்பர்தந்து அருளு போற்றி
சடையுளே கங்கை வைத்த
சங்கரா போற்றி போற்றி.



சங்கரா போற்றி மற்றுஓர்
சரண்இலேன் போற்றி கோலப்
பொங்கரா அல்குற் செவ்வாய்
வெண்நகைக் கரிய வாள்கண்
மங்கைஓர் பங்க போற்றி
மால்விடை ஊர்தி போற்றி
இங்குஇவ்வாழ்வு ஆற்றகில்லேன்
எம்பிரான் இழித்திட்டேனே.



இழித்தனன் என்னை யானே
எம்பிரான் போற்றி போற்றி
பழித்திலேன் உன்னை என்னை
ஆளுடைப் பாதம் போற்றி
பிழைத்தவை பொறுக்கை எல்லாம்
பெரியவர் கடமை போற்றி
ஒழித்திடு இவ்வாழ்வு போற்றி
உம்பர்நாட்டு எம்பிரானே



எம்பிரான் போற்றி வானத்து
அவர்அவர் ஏறு போற்றி
கொம்பரார் மருங்குல் மங்கை
கூறவெண்ணீற போற்றி
செம்பிரான் போற்றி தில்லைத்
திருச்சிற்றம் பலவ போற்றி
உம்பரா போற்றி என்னை
ஆளுடை ஒருவ போற்றி.



ஒருவனே போற்றி ஒப்புஇல்
அப்பனே போற்றி வானோர்
குருவனே போற்றி எங்கள்
கோமளக் கொழுந்து போற்றி
வருகஎன்று என்னை நிற்பால்
வாங்கிட வேண்டும் போற்றி
தருகநின் பாதம் போற்றி
தமியனேன் தனிமை தீர்த்தே.



தீர்ந்த அன்பாய அன்பர்க்கு
அவரினும் அன்ப போற்றி
பேர்ந்துஎன் பொய்ம்மை ஆட்கொண்டு
அருளிடும் பெருமை போற்றி
வார்ந்தநஞ்சு அயின்று வானோர்க்கு
அமுதம்ஈவள்ளல் போற்றி
ஆர்ந்தநின் பாதம் நாயேற்கு
அருளிட வேண்டும் போற்றி



போற்றி இப்புவனம் நீர் தீக்
காலொடு வானமானாய்
போற்றி எவ்வுயிர்க்குந் தோற்றம்
ஆகிநீ தோற்றம் இல்லாய்
போற்றி எல்லாவுயிர்க்கும்
ஈறாய் ஈறின்மை ஆனாய்
போற்றி ஐம்புலன்கள் நினைபு
புணர்கிலாப் புணர்க்கை யானே



ஸ்ரீ மாணிக்கவாசகர்